

### உங்களுடைய சூட்சுமமான (அலௌகீக) ஆடையும், சூட்சுமமான அலங்காரமும்.

இன்று, எங்கும் உள்ள குழந்தைகளான உங்களுடைய சுவாரசியமான விளையாட்டுக்களை அவதானிக்கையில், பாப்தாதா புன்னகை புரிந்தார். சில தருணங்களில் வியப்படைந்தார். நீங்கள் என்ன விளையாட்டுக்களை விளையாடிக் கொண்டிருந்தீர்கள்? வைரம் போன்று பெறுமதி மிக்க வாழ்க்கை வாழுகின்ற, பாப்தாதாவின் அதிமேன்மையான குழந்தைகளான, இறை குழந்தைகளான, பிராமண குலத்தின் அதிமேன்மையான ஆத்மாக்களான, சங்கமயுகத்தின் நீண்ட காலம் பிரிந்திருந்து இப்போது கண்டெடுக்கப்பட்ட குழந்தைகளான, அதிமேன்மையான சங்கமயுகவாசிகளான நீங்கள் நாள் முழுவதும் அணிவதற்கு, வெவ்வேறு ஆடைகளையும் ஆபரணங்களையும் பாப்தாதா அளித்திருக்கிறார். நீங்கள் ஒவ்வொருவரும் அமர்ந்திருந்து நேரத்திற்கேற்ப உங்களை அலங்கரிப்பதற்கென்று மேன்மையான ஆசனங்களையும் பாப்தாதா அளித்திருக்கிறார். இதை பாப்தாதா பார்த்தார். சத்தியயுகத்தில், நீங்கள் பல்வேறு ஆடைகளை மாற்றுவதுடன், வெவ்வேறு ஆபரணங்களையும் அணிவீர்கள். ஆனால் அந்த சம்ஸ்காரங்களை இந்த வேளையிலேயே உருவாக்க வேண்டும். தந்தை பிரம்மா பிராமணக் குழந்தைகளான நீங்கள் அணிவதற்கென்று சங்கமயுகத்தின் வெவ்வேறு ஆடைகளையும், ஆபரணங்களையும் வழங்கியுள்ளார். எவ்வாறாயினும், அவர் என்ன சுவாரசியமான காட்சியைக் கண்டார்? இத்தகைய அழகான ஆடைகளையும், ஆபரணங்களையும் நீங்கள் வைத்திருந்தாலும், குழந்தைகளான உங்களில் சிலர் உங்களுடைய பழைய, அழக்கான ஆடைகளையே இன்னமும் அணிகிறீர்கள்!

நீங்கள் அமிர்தவேளையில் எத்தகைய ஆடையையும் ஆபரணத்தையும் அணிய வேண்டும் என்று உங்களுக்குத் தெரியுமா? நாள் முழுவதும் வெவ்வேறு நேரங்களில் எத்தகைய ஆடையையும் ஆபரணத்தையும் அணிய வேண்டும் என்று உங்களுக்குத் தெரியுமா? குழந்தைகளான நீங்கள் பாப்தாதாவிடமிருந்து பல்வகையான பட்டங்களைப் பெற்றிருக்கிறீர்கள். நீங்கள் ஒவ்வொரு பட்டத்தின் ஸ்திதிக்கும் வெவ்வேறு ஆடைவகைகளையும், வெவ்வேறு நற்குணங்களுக்கு வெவ்வேறு ஆபரணங்களின் தொகுதிகளையும் பெற்றிருக்கிறீர்கள். உங்களிடம் எத்தனை வகை ஆடைகளும், எத்தனை வகையான ஆபரணங்களும் உள்ளன? நீங்கள் அணியும் ஆடையின் வகைக்கேற்பவும், நீங்கள் உபயோகிக்கும் ஆபரணத்தின் வகைக்கேற்பவும் சதா உங்களுடைய அலங்கரிக்கப்பட்ட ஆசனத்தில் அமர்ந்திருங்கள். உங்களிடம் எத்தனை ஆடைகள் உள்ளன எனக் கணக்கிட்டுப் பாருங்கள். அந்தப் பட்டத்தின் ஸ்திதியில் ஸ்திரமாக இருப்பதெனில் அந்த ஆடையை அணிதல் என்று அர்த்தமாகும். சிலவேளைகளில் உலக உபகாரி என்ற ஆடையையும், சிலவேளைகளில் மாஸ்ரர் சர்வசக்திவான் என்ற ஆடையையும், சிலவேளைகளில் சுயதரிசனச் சக்கரதாரி என்ற ஆடையையும் அணியுங்கள். பணிக்கும், நேரத்திற்கும் ஏற்ற ஆடையை அணியுங்கள். இத்துடன், வெவ்வேறு நற்குணங்களுக்கேற்ப உங்களை அலங்கரித்துக் கொள்ளுங்கள். உங்களுடைய பல்வகையான ஆபரணங்களை அணிந்து கொள்ளுங்கள். உங்களுடைய மணிக்கட்டுகளையும், கழுத்தையும், காதுகளையும், நெற்றியையும் அலங்கரித்துக் கொள்ளுங்கள். உங்களுடைய நெற்றியில் ஆனந்த சொரூபமாக இருக்கும் விழிப்புணர்வை வைத்திருங்கள். இதுவே சிந்தி (ஒரு சங்கிலியுடன் இணைக்கப்பட்ட திலகத்தை ஒத்த அணிகலன்) ஆகும். உங்களுடைய கழுத்தினூடாக சதா ஆனந்த அனுபவத்தைத் தரும் வார்த்தைகளை வெளிப்படுத்துங்கள். இதுவே உங்களுடைய கழுத்தில் அணியும் அட்டியல் ஆகும். உங்களுடைய மணிக்கட்டுகளில், அதாவது, உங்களுடைய பணியைச் செய்யும்போது, ஆனந்த சொரூபத்திற்குரிய ஸ்திதியைக் கொண்டிருங்கள். இவை உங்களுடைய மணிக்கட்டுகளில் அணியும் கைவளையல் ஆகும். உங்களை ஆனந்த சொரூபம் ஆக்கும் விடயங்களைச் செவிமடுக்க எப்போதும் உங்களுடைய காதுகளை உபயோகியுங்கள். இது உங்களுடைய காதுகளின் ஆபரணங்கள் ஆகும். உங்களுடைய பாதங்கள் மற்றவர்களை ஆனந்த சொரூபம் ஆக்கும் சேவையை நோக்கிக் காட்ட வேண்டும். அதாவது, நீங்கள் எடுத்து வைக்கும் ஒவ்வொரு அடியும் ஆனந்த சொரூபம் ஆகுவதை நோக்கிச் செல்வதுடன், மற்றவர்களை அவ்வாறே ஆக்குவதாக அமையட்டும். இது உங்களுடைய பாதங்களின் ஆபரணம் ஆகும். இப்போது, நீங்கள் இந்த நற்குணங்களின் தொகுப்பைப் புரிந்து கொண்டுள்ளீர்களா? நீங்கள் சம்பூரணமான அணிகலன்களையும் அணிந்துவிட்டீர்களா? அதேபோன்று, நீங்கள் வெவ்வேறு வேளைகளில் வெவ்வேறு அணிகலன்களை அணிய வேண்டும். அவற்றை எவ்வாறு அணிவது என்று உங்களுக்குத் தெரியுமா? அல்லது, நீங்கள் உங்களுடைய தோடுகளை அணிந்ததும், உங்களுடைய அட்டியலைக் கைவிட்டுவிடுகிறீர்களா? தற்காலத்தில், மக்கள் பொதுவாக ஒரு செற்றில் (தொகுதி) உள்ள முழுமையான அணிகலன்களையும் அணிகிறார்கள். எனவே, உங்களிடம் இத்தகைய மேன்மையான ஆபரணத் தொகுதி இருக்கின்றதல்லவா? அவ்வாறாயின், நீங்கள் ஏன் அதை உபயோகிப்பதில்லை? நீங்கள் ஏன் அதை அணிவதில்லை? நீங்கள் ஏன் பல்வேறு அழகான ஆடைகளைக் கைவிட்டு, அதற்குப் பதிலாக சரீர விழிப்புணர்வெனும் சேறு படிந்த ஆடையை அணிந்து கொள்கிறீர்கள்?

இன்று, பாபா உங்களுடைய ஆடைகளினதும், ஆபரணங்களினதும் போட்டியை அவதானிப்பதுடன், நாள் முழுவதும் எந்தக் குழந்தைகள் சதா அலங்கரித்தவண்ணம் இருக்கிறார்கள் என்றும், எந்தக் குழந்தைகள் தமது ஆடைகளை அணிவதும் கழற்றுவதுமாக இருப்பதில் மும்முரமாக இருக்கிறார்கள் என்றும் அவதானித்தார். ஒரு கணம், அவர்கள் ஓர் ஆடையை அணிவார்கள். அடுத்த கணம், அவர்கள் அந்த ஆடையைக் கழற்றிவிட்டு, தரம் குறைந்த ஆடையை அணிந்து கொள்வார்கள். அவர்களால் உயர்தரமான, அழகான ஆடையை குறிப்பிட்ட நேரத்திற்கு அணிந்திருக்க முடியாது. எனவே, பாபா

எதைக் கண்டார்? சில குழந்தைகள் தூர்நாற்றம் வீசும் ஆடைகளையும் அணிந்திருந்தார்கள். அந்த நாற்றம் என்ன? அவர்கள் தமது சரீர் உறவினர்களுக்கும், பௌதீக விடயங்களுக்கும் உள்ள பற்று என்ற தூர்நாற்றம் வீசும் ஆடையை அணிந்திருந்தார்கள். இந்தத் தூர்நாற்றம் வெகு தொலைவில் இருந்தும் வீசியது. சிலர் அழுக்கான தோலால் ஆன ஆடையை அணிந்திருந்தார்கள். அவர்கள் தோலைப் பார்த்தல் என்ற குற்றப்பார்வையுள்ள ஆடையை அணிந்திருந்தார்கள். சில குழந்தைகள் இத்தகைய அழுக்கான தோலால் ஆன ஆடையை அணிந்திருந்தார்கள்! ஏனையோர் அழுக்கான அடையாளங்களைக் கொண்டிருந்த கறையுள்ள ஆடையை அணிந்திருந்தார்கள். நீங்கள் மற்றவர்களில் பார்த்து உங்களுக்குள் கிரகித்துக் கொள்ளும் குறைபாடுகளே அழுக்கு அடையாளங்கள் ஆகும். மிகவும் கறைபடிந்த ஆடைகளும் காணப்பட்டன. சிலரின் ஆடைகள் இரத்தக் கறைபடிந்தவையாக இருந்தன. அவை ஏன் இரத்தக் கறை படிந்திருந்தன? மீண்டும் மீண்டும் பாவம் செய்தல் என்றால் ஆத்மாவைக் கொலை செய்தல் ஆகும். சில ஆத்மாக்கள் தமது மேன்மையான ஸ்திதியைத் தற்கொலை செய்த ஆடைகளையும் அணிந்திருந்தார்கள். இப்போது, உங்களுடைய மேன்மையான பட்டங்கள் என்ற ஆடைகளுக்கும், அந்த அழுக்கான ஆடைகளுக்கும் இடையிலுள்ள வேறுபாட்டைப் பற்றிச் சிந்தித்துப் பாருங்கள்! மேன்மையான ஆத்மாக்கள் மேன்மையான (உயர்தரமான) ஆடைகளை அணிய வேண்டும். எனவே, பாபா எதைக் கண்டார்? சில குழந்தைகள் அந்த மேன்மையான ஆடைகளை நாள் முழுவதும் அணிந்திருந்தார்கள். அவர்கள் தமது முழுமையான நகைகளையும் அணிந்திருந்ததுடன், தமது ஆசனங்களிலும் அமர்ந்திருந்தார்கள். எவ்வாறாயினும், தமக்கு முன்னால் வைக்கப்பட்டுள்ள அழகான ஆடைகளைத் தாம் விரும்பினாலும் அணிய முடியாதவர்கள் சிலரும் இருந்தார்கள். எனவே, அமிர்தவேளையில், உங்களுடைய மேன்மையான ஆபரணத் தொகுதியை அணிந்து கொள்ளுங்கள். சதா மேன்மையான பட்டங்கள் என்ற உங்களுடைய ஆடையை அணிந்து, நற்குணங்களால் உங்களை அலங்கரித்துக் கொள்ளுங்கள். சத்தியயுகத்தில், உலகச் சக்கரவர்த்தியினதும் உலகச் சக்கரவர்த்தினியினதும் ஆடைகளின் பின்னால் நீண்டிருக்கும் துணியைப் (தொங்கல்) பணிப்பெண்கள் தூக்கிச் செல்வதைப் போன்று, இப்போது, நீங்கள் சதா “மாயையை வென்றவர்கள்” “சங்கமயுக சுய இராச்சியத்திற்குரியவர்கள்” என்ற பட்டங்களைக் கொண்ட ஆடைகளை அணிந்திருக்கும்போது, பஞ்ச பூதங்களும், ஐந்து விகாரங்களும் உங்களுடைய ஆடைகளின் பின்னால் நீண்டிருக்கும் துணியைத் தூக்கிச் செல்லும். அவை உங்களுக்கு அடிமைகள் ஆகும்.

இராவணனின் பத்துத் தலைகளும் உங்களுடைய பத்து வேலையாட்கள் ஆகி, மாயையை வென்றவர்களான உங்களைப் பின்தொடரும் காட்சியை மனக்கண்ணில் பாருங்கள். எவ்வாறாயினும், உங்களுடைய ஆடை சரியாகப் பொருந்தியும், ஆடையின் தொங்கல் நீண்டதாகவும் தளர்வாகவும் இருந்தால், அந்தப் பத்து வேலையாட்களும் உங்களைப் பின்பற்றி உங்களுடைய தொங்கலைத் தூக்கிச் செல்வார்கள். இன்றுள்ள அரசர்களும் அரசிகளும் நீண்ட அங்கிகளை அணிகிறார்கள். அவர்களின் பணியாட்கள் ஆடைகளின் தொங்கலைத் தூக்கிச் செல்கிறார்கள். அந்த அங்கிகள் எல்லா வேளையும் நீண்டதாக இல்லாவிட்டால், அல்லது உங்களுடைய பட்டங்களில் நீங்கள் கண்டிப்பாக இல்லாவிட்டால், அதே பணியாட்கள் உங்களுடைய ஆடையைக் கழற்றி விடுவார்கள். ஏனெனில் அது தளர்வாக இருக்கும். இப்போது, உங்களுடைய பட்டங்கள் என்ற ஆடையைத் திடசங்கற்பத்துடன் இறுக்குங்கள் (சரியாகப் பொருந்தும்படி செய்யுங்கள்). திடசங்கற்பமே உங்களுடைய இடுப்புப் பட்டி(belt) ஆகும். இந்தத் திடசங்கற்பத்தினால் உங்களுடைய ஆடையின் இடுப்புப்பட்டியை இறுக்குங்கள். நீங்கள் எப்போதும் பாதுகாப்பாக இருப்பீர்கள். உங்களுடைய பணியாட்கள் எப்போதும் உங்களுக்கு அடிமையாக இருப்பார்கள். விகாரங்கள் எவ்வாறு மாற்றப்பட்டு, உங்களுடைய ஒத்துழைக்கும் பணியாட்கள் ஆகுவார்கள் என்று முன்னர் உங்களுக்குக் கூறப்பட்டுள்ளது. எனவே, இப்போது நீங்கள் என்ன ஆடையை அணிய வேண்டும் என்றும், அதை எவ்வாறு இறுக்கமாக வைத்திருப்பது என்பதையும் நீங்கள் அறிவீர்கள். எந்த வேளையில் எதை விரும்புகிறீர்களோ அந்த ஆடையை அணியுங்கள். ஆனால் அழுக்கான ஆடையை அணியாதீர்கள். பல்வகை ஆடைகளினதும், ஆபரணங்களினதும் வாய்ப்பைப் பயன்படுத்திக் கொள்ளுங்கள். தந்தை பிரம்மாவும், பாப்தாதாவும் சங்கமயுகத்தின் சீதனத்தை உங்களுக்கு வழங்கியுள்ளார்கள். நீங்கள் காதல் திருமணம் செய்திருந்தாலும், உங்களுடைய சீதனத்தை நீங்கள் பெறுவீர்கள். உங்களுடைய அழகான ஆடைகளும், பல்வகை ஆபரணத் தொகுதிகளுமே உங்களுடைய சீதனம் ஆகும். பாப்தாதா உங்களுக்கு வழங்கிய மணமகளின் ஆடையை ஒதுக்கிவிட்டு, பழையதை உபயோகிக்காதீர்கள். சில குழந்தைகள் பாப்தாதா வழங்கும் மணமகள் ஆடையை ஏற்றுக் கொள்வது மட்டுமன்றி, தமது பழைய ஆடைகளையும் சிலவேளைகளில் அணிவதற்காக எங்கேயாவது மறைத்து வைத்திருக்கிறார்கள். உங்களுடைய பழைய பற்று உங்களை ஈர்க்கும்போது, நீங்கள் அந்தப் பழைய ஆடையை அணிந்து கொள்கிறீர்கள். நீங்கள் உங்களுடைய மிகவும் பெறுமதிமிக்க ஆடையை ஒருபுறம் வைத்துவிட்டு, கிழிந்த ஆடையை அணிந்து கொள்கிறீர்கள். இதை இனிமேலும் செய்யாதீர்கள்! நீங்கள் எதையாவது இன்னமும் மறைத்து வைத்திருந்தால், அதை எரித்து விடுங்கள்! அதை எரித்துவிட்டனர், சாம்பலைக்கூட வைத்திருக்காதீர்கள்! கடலில் சாம்பலை எறிந்துவிடுங்கள். நீங்கள் சதா அலங்கரிக்கப்பட்டவராக, பாப்தாதாவின் இதய சிம்மாசனத்தில் அமர்ந்திருப்பீர்கள். நீங்கள் உங்களுடைய சிம்மாசனத்தை விட்டுக் கீழே இறங்கினால், சிலவேளைகளில் பேராசையும், சிலவேளைகளில் பற்றும் என்ற தூக்கில் தொங்குவீர்கள். எனவே, தூக்கினைக் கைவிட்டு, இதய சிம்மாசனத்தில் அமர்ந்திருங்கள். நீங்கள் உங்களுடைய சீதனத்தைப் பாதுகாப்பாக வைத்திருக்கிறீர்கள், அல்லவா? எனவே, இப்போது அதை உபயோகியுங்கள்! உங்களுடைய சீதனத்தை ஒருபுறம் வெறுமனே வைத்திருக்காதீர்கள். அதைப்

பார்த்து, அது மிகவும் நன்றாக உள்ளது என்று நினைப்பதை விடுத்து, அதை உபயோகித்து, இந்த ஆடைப் போட்டியில் முதல் பரிசை வெல்லுங்கள். எதையாவது எப்போதும் செய்வதன் மூலமே நீங்கள் ஓர் இலக்கத்தைப் பெறுவீர்கள் என்று உங்களுக்குக் கூறப்பட்டுள்ளது. அனைவருக்கும் ஆடையொன்றை எவ்வாறு அணிவது என்று தெரியும். ஆனால் அனைவருக்கும் தமது ஆடையை சதா மிக உயர்தரமான நிலையில் (ரிப் ரொப்) வைத்திருப்பது எவ்வாறு என்பது தெரியாது. நீங்கள் சதா அலங்கரிக்கப்பட்ட நிலையில் இருப்பதிலேயே உங்களுடைய இலக்கம் தங்கியுள்ளது. வெளிநாட்டைச் சார்ந்தவர்களா அல்லது பாரதத்தைச் சார்ந்தவர்களா இந்தப் போட்டியில் முதலாவதாக வருவார்கள்? நீங்கள் விரும்பிய அளவை உங்களால் கோரிக்கொள்ள முடியும். வெளியே, ஒருவரால் மட்டுமே போட்டியில் பரிசாக ஓர் இலக்கத்தைப் பெற முடியும். ஆனால் இங்கு, பலரால் முதலாம் இலக்கத்தைக் கோர முடியும். இங்கு, பொக்கிஷம் எல்லையற்றது. எனவே, முதல் பிரிவில் வருகின்ற அனைவரும் முதல் பரிசைப் பெறுவார்கள். அச்சா, நீங்கள் நாளையில் இருந்து என்ன செய்யப் போகிறீர்கள்?

நாள் முழுவதும், அமிர்தவேளையில் இருந்து, தந்தையுடன் இருந்து உங்களுடைய பல்வகை ஆடைகளை அணிந்து, பல்வேறு நகைத் தொகுதிகளால் அலங்கரிக்கப்பட்டவராக இருங்கள். அமிர்தவேளையில் இருந்து, உங்களுடைய முதலாம் இலக்க ஆடையை அணிந்து கொள்ளுங்கள். பாபா இத்தகைய அழகான அலங்கரிக்கப்பட்ட மணமகள்களை மட்டுமே தன்னுடன் அழைத்துச் செல்லப் போகிறார். அவர் வேறு எவரையும் அழைத்துச் செல்லப் போவதில்லை. இந்தப் போட்டியில் முதலாவதாக வருபவர்கள், தந்தையுடன் இருந்து, அவருடன் வீட்டிற்குத் திரும்பிச் செல்வார்கள். தந்தையுடன் இருக்காதவர்கள், தந்தையுடன் வீட்டிற்குத் திரும்பிச் செல்ல மாட்டார்கள். எனவே, சதா இந்த சுலோகனை நினைவில் வைத்திருங்கள். “நான் உங்களுடன் இருப்பேன், உங்களுடன் வீடு திரும்புவேன்” என்ற இந்தத் திலகத்தை சதா உங்களுடன் வைத்திருங்கள். ஒருவரால் எந்தளவிற்கு ஒரு போட்டியை இரசிக்க முடியும் என்பதை நீங்கள் அறிவீர்கள். தந்தை சூட்சும வதனத்தில் தந்தை பிரம்மாவிற்கு இந்தப் போட்டியைக் காட்டுகிறார். பிரம்மபாபா குழந்தைகளான உங்களை நினைவு செய்வதனால், குழந்தைகளான நீங்கள் என்ன நிலையில் இருக்கிறீர்கள் என்பதை அவருக்கு பாபா காட்டுகிறார்.

சதா அலங்கரிக்கப்பட்ட விக்கிரகங்களுக்கும், சங்கமயுக மேன்மையான வாழ்க்கை எத்தனை முக்கியம் வாய்ந்தது என்பதைப் புரிந்து கொண்டுள்ள மகாத்மாக்களுக்கும், தமது எதிரிகளைத் தங்களுடைய ஒத்துழைக்கும் பணியாட்களாக மாற்றுபவர்களுக்கும், சதா தனித்துவமான சுயத்தினதும் தந்தையினதும் ஒன்றிணைந்த ரூபத்தில் இருக்கும் மாஸ்ரர் சர்வசக்திவான்களுக்கும், இத்தகைய பரம பூஜிக்கத்தகுதிவாய்ந்த, புகழ்த்தகுதிவாய்ந்த ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

**சேவையாளர் குழந்தைகளுக்கு பாப்தாதாவின் இனிமையான, மேன்மையான வாசகங்கள் :**

சேவையாளர் குழந்தைகளான உங்களுடைய புகழ் மிகவும் மகத்தானது. ஏனெனில் நீங்கள் தந்தைக்குச் சமமானவர்கள் ஆகுகிறீர்கள். தந்தை குழந்தைகளான உங்களுக்குச் சேவை செய்வதற்காக வருகிறார். நீங்களும் கருவிகள் ஆவீர்கள். அதனால் நீங்கள் தந்தைக்குச் சமம் ஆனவர்கள், அல்லவா? சமமானவர்களே புகழப்படுகிறீர்கள். தந்தைக்குச் சமம் ஆகின்றவர்களால் மட்டுமே சதா அவருடன் ஒன்றிணைந்திருக்க முடியும். நீங்கள் சமமானவர்கள் ஆகாவிட்டால், உங்களால் அவருடன் ஒன்றிணைந்திருக்க முடியாது. எனவே, தந்தைக்குச் சமமானவர் ஆகுவதெனில், சதா உங்களுடைய சுயமரியாதையைப் பேணுவதாகும். தந்தை எப்போதாவது தனது சுயமரியாதையை மறக்கிறாரா? எனவே, தந்தைக்குச் சமமானவர் ஆகுதல் என்றால் சதா உங்களுடைய சுயமரியாதையைப் பேணுவதாகும். நீங்கள் இவ்வாறு இருக்கிறீர்களா? நீங்கள் உங்களுடைய சரீரத்தை இயல்பாகவே நினைப்பதைப் போன்று, தந்தையையும் சேவையையும் சதா உணர்ந்தவர்களாக இருக்கிறீர்களா? நீங்கள் உங்களுடைய சரீரத்தை நினைக்க வேண்டியதில்லை. ஏனெனில் அது இயல்பாகவே நினைவு செய்யப்படுகிறது. அதேபோன்று, நீங்கள் இயல்பாகவே தந்தையையும் சேவையையும் நினைவு செய்ய வேண்டும். நீங்கள் அவரின் நினைவில் இருப்பதற்கு சிரமப்பட்டால், எவ்வாறு மற்றவர்களை இலகுவாகியாக ஆக்கப் போகிறீர்கள்? சேவையாளர் குழந்தையின் தகைமையானது, இலகுவான, இயல்பான யோகியாக இருப்பதாகும்.

காலத்தினைக் கருத்தில் கொண்டால், நீங்கள் சிரமப்படுவது அனைத்தும் இப்போது முடிவடைய வேண்டும். நீங்கள் இன்னமும் சிரமப்பட வேண்டியிருந்தால், அல்லது, “ஏன்?” “என்ன?” என்ற கேள்விகளைக் கொண்டிருந்தால், உங்களால் உங்களுடைய கடமையைச் செய்ய முடியாது. “ஏன்?” அல்லது “என்ன?” என்ற கேள்விகளைக் கேட்பதெனில் வரிசையில் நிற்பதாகும். நீங்கள் இன்னமும் வரிசையில் நின்று கொண்டிருந்தால், எவ்வாறு நீங்கள் ஏனைய ஆத்மாக்களை மனநிறைவிற்கு உள்ளாக்கி, அவர்களைத் திருப்திப்படுத்தப் போகிறீர்கள்? நீங்களே இன்னமும் வேண்டிக் கொண்டிருந்தால், எவ்வாறு அருள்பவர்கள் ஆகுவீர்கள்? சேவையாளர் ஆகுவதெனில் தொடர்ந்து வழங்குவதும், பெறுவதும் ஆகும். “ஏன்?” “என்ன?” என்று கேட்பவர்கள் யாசகர்களைப் போன்று இரப்பவர்கள் ஆவார்கள். “எனக்கு சக்தியைத் தாருங்கள்! எனக்கு ஒத்துழைப்பைத் தாருங்கள்! இந்தப் பணியை நிறைவேற்றுவதில் என்னை வெற்றியாளர் ஆக்குங்கள்!” இவ்வாறு வேண்டுகோள் விடுப்பது இராஜரீகமான யாசகம் ஆகும். எனவே, இந்த வரிசையில் யாசகர்களைப் போன்று இருப்பவர்களால்

எவ்வாறு மற்றவர்களுக்கு அருள்பவர்கள் ஆகமுடியும்? உங்களுடைய குழந்தைப் பருவம் இப்போது முடிவடைந்துவிட்டது. உங்களுடைய குழந்தைப் பருவத்தில் உங்களுக்கு முழுமையான சுதந்திரம் வழங்கப்பட்டது. உணர்ச்சிவசப்படவும், அழவும் உங்களுக்குச் சுதந்திரம் வழங்கப்பட்டது. நீங்கள் விரும்பியதைச் சிந்திக்கவும் உங்களுக்குச் சுதந்திரம் இருந்தது. ஆனால் இனியும் அவ்வாறில்லை! நீங்கள் இப்போது உங்களுடைய ஓய்வெடுக்கும் ஸ்திதியை அடைந்துவிட்டீர்கள். உங்களுடைய குழந்தைப் பருவ விடயங்கள், ஓய்வெடுக்கும் வயதில் தொடரமாட்டாது. “என்ன?” அல்லது “ஏன்?” என்ற கேள்விகள் எவையும் இனிமேலும் இருக்க முடியாது. இத்தகைய கேள்விகளைக் கேட்பவர்கள் “பேபி குணத்தைக்” கொண்டவர்கள் ஆவார்கள். பேபிகளால் (குழந்தைகளால்) பீபிகள் (மனைவிகள்) ஆகமுடியாது. இப்போது உள்ள ஒப்பந்தம் கணவருக்கும் மனைவிக்கும் இடையில் உள்ளதாகும். உங்களுடைய குழந்தைத்தனமான நிலை இப்போது முடிவடைந்துவிட்டது. தந்தைக்குச் சமமானவர் ஆகுவதெனில் கணவராகவும் மனைவியாகவும் ஆகுவதாகும். சிறுவர்களைச் சமமானவர்கள் என்று கூறமுடியாது. சிறுவன் ஒருவன் வளர்ந்து தந்தையாக ஆகும்போது, அவன் சமமானவன் எனக் கூறப்படுகிறான். எனவே, இப்போது எந்தவிதமான குழந்தைத்தனத்தையும் முடித்துவிடுங்கள்.

உங்களுடைய சம்ஸ்காரங்கள் ஒத்திசைவாக இல்லை என்ற எண்ணமேனும் இருக்கக்கூடாது. நீங்கள் அவற்றை ஒத்திசைவானதாக ஆக்க வேண்டும். தமது சம்ஸ்காரங்கள் ஒத்திசைவாக இல்லை எனக் கூறுபவர்கள் யார்? “இவரால் மாற முடியாது” அல்லது “இவர் செவிமடுப்பதில்லை” எனக் கூறுபவர்கள் யார்? “செய்ய மாட்டேன்” அல்லது “செய்ய முடியாது” என்று கூறுபவர்கள் யார்? இப்போது, இது நிகழவேண்டும். நீங்கள் “ஹா ஜி” என்று கூற வேண்டும். நீங்கள் இனியும் “இல்லை” என்ற வார்த்தையை உபயோகிக்கக்கூடாது. நீங்கள் அனைவரும் இப்போது “ஆமாம்” என்று கூறுபவர்கள், அல்லவா? இப்போது, எல்லைக்குட்பட்டவர்களாக இருப்பதில் இருந்து எல்லையற்றவர்கள் ஆகங்கள். உங்களைப் பிராந்தியத்தின் தலைவர் என்று நினைப்பதும் எல்லைக்குட்பட்ட விடயம் என்று உங்களுக்கு முன்னர் கூறப்பட்டது. வரைபடத்தைப் பார்த்து உங்களுடைய பிராந்தியம் என்னவென்று பாருங்கள். அது ஒரு புள்ளி. எனவே அது எல்லைக்குட்பட்டது, அல்லவா? இனிமேலும், நீங்கள் குறிப்பிட்ட இடத்தைச் சார்ந்தவர் அல்லது நீங்கள் குறிப்பிட்ட ஓரிடத்தில் நன்றாக இருக்கிறீர்கள் என்று நினைக்காதீர்கள். எல்லையற்றதன் அதிபதியாகவா அல்லது ஓரிடத்தின் அதிபதியாகவா நீங்கள் ஆகவிரும்புகிறீர்கள்? உங்களுடைய இடம் மாறினால், உங்களுடைய ஸ்திதியும் மாறும் என்று எண்ணாதீர்கள்! பாபா உங்களை எங்கேயாவது அனுப்பினால், நீங்கள் அதற்குத் தயாரா? பாபா உங்களை எங்கேயாவது அனுப்பினால், அது வெளிநாடாக இருந்தாலும், நீங்கள் எப்போதும் தயாராக இருக்க வேண்டும். பாபாவால் உங்களை இங்கிருந்து வெளிநாட்டிற்கோ அல்லது எங்கேயேனுமோ அனுப்ப முடியும். நீங்கள் செல்லவிருக்கும்போது, இயல்பாகவே சக்தியைப் பெறுவீர்கள். எனவே, நாளையில் இருந்து, நாம் அனைவரையும் மாற்ற ஆரம்பிப்போமா? அச்சா. புதிய அறிக்கை வெளிவரும்போது, உங்களைத் தயாராக்குவதற்கு உங்களுக்கு ஓரிரு வருடங்கள், இரண்டு அல்லது நான்கு மாதங்கள் வேண்டும் என்று கூறாதீர்கள். உங்களுக்கு இத்தகைய தைரியம் உள்ளதா?

எப்படியும், உங்களுக்குச் சொந்தமாக என்ன விடயங்கள் உள்ளன? உங்களுக்கு ஏதாவது சொந்தமாக இருந்தால், அதுவே அனைத்துமாக இருக்கும். ஆனால் உங்களுக்கு எதுவும் சொந்தமாக இல்லாதபோது, எதுவும் உங்களுடையதில்லை. தந்தைக்குச் சொந்தமான எதுவும் உங்களுடையதாகும். தந்தைக்குச் சொந்தமான அனைத்தும் எல்லையற்றவை. எனவே, உங்களுடைய அனைத்தும் எல்லையற்றதாகும். எல்லையற்றதாக இருப்பதெனில் அனைத்தும் உங்களுக்குச் சொந்தம் என்று அர்த்தமாகும்.

பாப்தாதா சதா குழந்தைகளான உங்கள் அனைவருக்கும் விசேடமான ஒத்துழைப்பை வழங்குகிறார். ஏனெனில் நீங்கள் சேவைக்கான கருவிகள் ஆவீர்கள். விசேடமான சேவையாளர் ஆத்மாக்களுக்கு விசேடமான ஒத்துழைப்பு வழங்கப்படுகிறது. விசேடமான பணியைச் செய்பவர்கள் முதலில் நினைவு செய்யப்படுகிறார்கள். வெளியுலகில், குறிப்பிட்ட காலத்திற்குரிய சரித்திரத்தைக் கற்கும்போது, அந்தச் சரித்திரத்தில் யார் நினைவு செய்யப்படுகிறார்கள்? விசேடமானவர்களே நினைவு செய்யப்படுகிறார்கள். சங்கமயுக சரித்திரத்திலும், விசேடமான, சேவையாளர் ஆத்மாக்களே குறிப்பாக முதலில் நினைவுசெய்யப்படுகிறார்கள். பாப்தாதா எவரையாவது நினைவு செய்யும் வேளையில், அவர் இயல்பாகவே சேவையாளர்களை நினைவு செய்கிறார். எவரையும் நினைவு செய்யும்படி அவருக்குக் கூறவேண்டியதில்லை. விசேடமான நினைவின் பிரதிபலனைப் பெறக்கூடியவர் ஆகுவதே நீங்கள் அனைவரும் செய்ய வேண்டிய விடயமாகும். தந்தை உங்கள் அனைவருக்கும் உங்களுடைய நினைவின் பிரதிபலனை வழங்குகிறார். ஆனால், சிலவேளைகளில், உங்களுடைய கவனக்குறைவால், உங்களால் அதைப் பெற்றுக் கொள்ள முடியாதிருக்கிறது. பாபாவிடம் என்ன இருக்கிறதோ, அவர் அதை உங்களுக்கு வழங்குகிறார். அவர் அனைவருக்கும் வழங்குகிறார். ஆனால் அதை எடுப்பவர்கள் வரிசைக்கிரமம் ஆகுகிறார்கள்.

**ஆசீர்வாதம்:** ஞானத்தைச் செவிமடுப்பதுடன், நீங்களும் அதன் சொருபம் ஆகி, மனதைக் களிப்பாக வைத்திருப்பதன் மூலம், சதா சக்திசாலி ஆத்மா ஆகுவீர்களாக.

தினமும், உங்களுக்காகவும் மற்றவர்களுக்காகவும் ஊக்கமும் உற்சாகமும் நிறைந்த எண்ணங்களை உங்களுடைய மனதில் உருவாக்குங்கள். நீங்கள் அதன் சொருபம் ஆகுவதுடன், மற்றவர்களுக்குச் சேவை செய்வதற்கும் அதை உபயோகியுங்கள். அப்போது உங்களுடைய வாழ்க்கை எல்லா வேளையும் ஊக்கத்தால் நிரம்பியிருப்பதுடன், நீங்கள் மற்றவர்களுக்கு உற்சாகமூட்டுபவராகவும் ஆகுவீர்கள். களிப்பூட்டும் நிகழ்ச்சிகள் இருப்பதைப் போன்று, தினமும், உங்களுடைய மனதைக் களிப்பூட்டுவதற்கு ஒரு நிகழ்ச்சியை உருவாக்குங்கள். நீங்கள் செவிமடுக்கும் ஞானத்தின் சொருபம் ஆகுங்கள். நீங்கள் சக்திசாலி ஆகுவீர்கள்.

**சுலோகம்:** எது மேன்மையான செயல் என்பதன் ஞானமே, மேன்மையான பாக்கியத்தை நீங்கள் வரைவதற்கான பேனா ஆகும்.

\*\*\*ஓம் சாந்தி\*\*\*